



Dana l-isem ta' din il-banda
Fost l-oħrajn huwa l-aħjar
Huwa l-isem ta' Sant' Andrija
ta' Hal Luqa t-Titular

Anniversarju

L-1952 is-sena li rat lill-Għaqda Mużikali Sant'Andrija trijonfanti

Jekk xejn, hu żgur li l-Għaqda Mużikali Sant'Andrija dejjem kienet immexxija min-nies li dejjem habbewha u harsu l-interessi tagħha sabiex jibqa' sod l-għan li għalih twaqqfet din l-ewwel Soċjetà Mużikali Halluqija mis-sur Giuseppe Micallef fl-1883. Kienu diversi l-problemi li tfaċċaw matul is-snin, ma kienu xejn anqas l-isfidi li tpoġġew u nħolqu biex jitbaxxa l-moral ta' din is-Soċjetà. Kienu hafna l-intoppi u saru hafna bsaten fir-roti biex din is-Soċjetà tiġi diskreditata u mwarra. Però illum, lejlet il-mija u għoxrin sena tagħha, naraw li l-Għaqda Mużikali Sant'Andrija għadha trijonfanti u majestuża, tiddomina bil-Palazz tagħha fil-pjazza tar-raħal tul is-sena kollha. Dan hu xieħda ta' l-għaqal li dejjem għarf u jimxu bih id-dirigenti tal-membri ta' din is-Soċjetà, għaqal li dejjem issarraf f'għieh lill-Patrun tar-raħal Sant'Andrija u l-akbar xieħda ta' dan hu l-istess isem tagħha.

Fl-1933, fl-okkażjoni tal-Ġublew tad-Deheb ta' l-Għaqda Mużikali Sant'Andrija d-dirigenti u l-membri tagħha mmexxija mis-sur Carm Zammit kienu rregalaw bandalora bl-istemma u l-motto ta' Hal Luqa.

Fl-1952, fl-okkażjoni tas-Sebghin sena ta' l-Għaqda Mużikali Sant'Andrija, d-dirigenti u l-membri taħt il-presidenza tas-sur Toninu Micallef irregalaw lis-Soċjetà l-isbaħ rigal li qatt setgħu jirregalawha, l-"Palazz Bethsaida" f'Misraħ il-Knisja.

Sa qabel it-tieni gwerra dinija l-Każin tas-Soċjetà kien ġa fil-pjazza tar-raħal, f'Misraħ Sant'Andrija hdejn fejn tinsab l-Għassa tal-Pulizija llum. Izda fl-għeqqel tal-ħbit mill-ajru, il-Każin ta' l-Għaqda Mużikali Sant'Andrija sar

munzell ġebel u terrapin bħalma spicċa hafna mill-bini l-ieħor li kien hawn fl-istess pjazza u anke l-knisja parrokjali. Bħala post alternattiv, id-dirigenti akkwistaw post ieħor fi triq il-Karmnu li ma kien xejn addattat għas-Soċjetà. Dan iż-żmien kien żmien diffiċli ferm, x-xewqa tal-membri kienet li l-Każin tas-Soċjetà jerga' jsib postu fil-misraħ, però aktar ma beda jghaddi ż-żmien aktar bdew isiru bsaten fir-roti u aktar saret diffiċli. Minn qalb it-tifrik strutturali li kien ġarrab il-Każin u t-tifrik morali li kienu ġarrbu d-dirigenti u l-membri ta' l-Għaqda Mużikali Sant'Andrija, fuq x-xefaq dehret ix-xemx u mliet b'kuraġġ dejjiemi lill-membri ta' din is-Soċjetà, filwaqt li hasdet lil dawk kollha li hadmu bla serħan sabiex jaraw li l-Għaqda Mużikali Sant'Andrija ma terġa' qatt lura bil-każin tagħha fil-pjazza. Kien proprju nhar il-21 ta' April 1951 meta l-Għaqda Mużikali Sant'Andrija trasferiet is-sede tagħha għal numru 10 f'Misraħ il-Knisja, u l-post kien inawgurat bħala Palazz Bethsaida fis-6 ta' Lulju 1952.

L-1952

Kif diġà rajna bħala President tas-Soċjetà kien is-sur Toninu Micallef, iben Salvu Micallef, hu l-Fundatur u l-ewwel President tas-Soċjetà, Giuseppe Micallef. Is-Sur Toninu kien ġa president fi snin oħra, 1942-1944 fl-eqqel tat-Tieni Gwerra Dinija, 1946-1947 u bejn 1951 u 1952. Is-Sur Toninu Micallef hadem bla serħan flimkien ma' l-oħrajn sabiex jaraw li l-Għaqda Mużikali Sant'Andrija tiċcelebra b'mod dinjituż l-anniversarju tagħha. Il-kumitat kien

hatar Kummissjoni għal dan il-ghan u kienet magħmula minn dawn is-sinjuri membri tal-Kumitat: Toninu Micallef – *President*, Duminku Zarb – *Segretarju*, Leli Schembri – *Kaxxier*, Andrew Cassar – *Vici-President*, Frans Mifsud – *Asst. Segretarju*, Andrew Demicoli – *Asst. Kaxxier*, G. B. Caruana – *Direttur*, G. M. Zammit – *Tezorer*, Carmelo Caruana – *Arkivista*, Anthony Demicoli u Karm Mangion – *Membri*.

Sfortunatament għajr għas-sinjuri Frans Mifsud u Carmelo Caruana illum Surmast tal-Kings Own Band tal-Belt, is-sinjuri l-oħra kollha m'għadhomx magħna, però it-tifkira tagħhom u l-hidma li wettqu għall-Għaqda Mużikali Sant' Andrija ma tintesa qatt.

Il-hidma ta' dawn is-sinjuri flimkien ma' dik ta' hafna oħrajn, membri u ammiraturi tas-Socjetà ssarrfet f'festi kbar li għaġġbu u għadhom fil-memorja ta' dawk kollha li għexu u għadhom mimlijin bil-ghomor. Hidma li halliet lill-Għaqda Mużikali Sant' Andrija hafna ahjar milli qatt kienet qabel. Fost id-diversi attivitajiet li saru, il-qofol ta' kollox kienu żewġ avvenimenti li kienu ta' sinifikat kbir, l-ewwel wiehed, l-inawgurazzjoni tal-Każin il-ġdid u l-iehor ta' sinifikat għall-Banda ta' l-istess Socjetà, jiġifieri t-tberik ta' l-istrumentatura ġdida tad-ditta Boosey & Hawkes u l-inawgurazzjoni ta' Arkivju Mużikali ġdid.

Il-Gimgha 27 ta' Ġunju 1952, b'diskors memorabbli mis-Segretarju, is-Sur Dom Zarb, inghata bidu tal-festi kbar li saru b'tifkira tas-sebghin anniversarju mit-twaqqif ta' l-Għaqda Mużikali Sant' Andrija. Immedjatament wara, sar l-ewwel diskors minn kors ta' konferenzi li saru fil-Każin fuq sugġetti varji, sew religjużi u kemm soċjali. L-aħhar diskors minn dan il-kors sar mill-Eccellenza Tiegħu, Mons. Emmanuel Galea, Isqof Titulari ta' Tralles. Il-Hadd, 29 ta' Ġunju, filghodu, saret quddies fil-knisja parrokkjali mill-Wisq Reverendu Kappillan Dun Ġuzepp Debono, bi tqarbina generali. Iktar tard tkanta Te Deum solenni u wara saret Konferenza fil-każin. Fl-istess jum filghaxija waqt li fil-Każin kien hemm wirja ta'



strumentatura ġdida li kienet se tizzanzan f'dik l-okkażjoni, il-Pipes and Drums u l-banda tar-regiment skoċċiż *The Highland Light Infantry* għamlu parata u wara programm fil-Pjazza tal-Knisja. Matul il-gimgha tkompla l-kors tal-konferenzi u s-Sibt 5 ta' Lulju 1952 saru marċi u programmi fil-Pjazza tal-Knisja mill-Banda St. Mary ta' Hal Għaxaq u St. Helena ta' Birkirkara. Wara nħaraq loghob tan-nar ta' l-art li kien inħadem mis-soċju attiv hafna s-Sur Ġużi Cremona. Il-Hadd, 6 ta' Lulju 1952, filghodu sar il-ftuh uffiċjali tas-sede l-ġdida ta' l-Għaqda Mużikali Sant' Andrija u l-kxif tal-lapida kommemorattiva mill-Onorevoli Dr. C. Caruana, Agent Prim Ministru. Wara saret il-konsagrazzjoni tal-Każin u tas-Socjetà lill-Qalb Imqaddsa ta' Ġesù u lill-Qalb bla Tebgha ta' Marija mill-Eccellenza Tiegħu Reverendissima Sir Michael Gonzi, Arcisqof ta' Malta. Fl-4 ta' filghaxija ta' l-istess jum sar it-tberik ta' l-istrumentatura l-ġdida u żewġ standardi fuq iz-zuntier tal-knisja u wara l-Banda Sant' Andrija għamlet marċ mar-raħal. Iktar tard, il-Banda Kings Own u l-Banda Sant' Andrija għamlu programm fil-Pjazza tal-Knisja filwaqt li l-Banda Unjoni għamlet programm fil-Pjazza Sant' Andrija. F'din l-okkażjoni l-Banda Sant' Andrija rregalat tazza sabiħa lill-Banda Unjoni bhala rikonoxximent għas-sehem tagħha f'dawk il-festi.

F'din l-okkażjoni wkoll il-Banda Sant' Andrija daqget l-Innu Kantata lill-Appostlu Sant' Andrija tas-Surmast Paolo Vella

li kien ġie rranġat għall-banda mis-Surmast Ant. Muscat Azzopardi fuq versi bil-Malti ta' l-Avukat George Zammit. Dak in-nhar il-Banda Sant' Andrija daqqet fuq il-palk il-kbir ta' St. Helen Band u l-King's Own fuq il-palk tagħha li kienu ġew armati fil-Pjazza tal-Knisja għall-okkażjoni.

Fost l-oġġetti li s-Socjetà giet rregalata f'dawn il-festi ta' min isemmi l-bandalor li ġġib l-arma ta' Amalfi mingħand il-Concerto Bandistico di Amalfi u Kallotta mingħand Monsinjur Angelo Rossi, Arcivescovo di Amalfi.

Is-Sibt, 19 ta' Lulju 1952, saret lejla soċjali u l-festi nġhalqu b'Quddies Requiem b'sufragju għal ruh il-membri u l-benefatturi.

Issa l-Bord Editorjali haseb li tkun haġa sabiħa ferm li nirriproduċu parti mill-istorja kif dehret fil-Ktieb li s-Socjetà harget għal dawk il-festi.

"Bosta kienu l-aspirazzjonijiet u xewqat li nerġġhu nsibu ruhna kif konna qabel il-gwerra; iżda kull tama kienet bi kbir diżappuntament tisfa' fix-xejn.

Konna wasalna fi stat li nirrassenjaw ruhna għax-xorti hażina tagħna, meta bla waqt u bla xejn hsieb, il-Providenza hasbitilna għal post li seta' jissodisfa l-ambizzjoni tagħna; iżda mhux hekk malajr.

Taqtigh il-qalb, tfixkil u nkwiet ma naqsux; imma fl-aħħar dak li kien għalina sar tagħna.

Nhar il-21 ta' April tas-sena li għaddiet, naraw il-Banda Sant' Andrija fis-sede tagħha l-ġdida, 10 Misrah il-Knisja. Post centrali, sabiħ u addattat għal dak kollu li hu meħtieġ, u li jitlob każin tal-banda modern.

Il-Kumitat issa, moħħu mistrieħ li akkwista post xieraq, u li jista' jgawdih, inxtehet bil-hila kollha, u b'xogħol iebes u bil-mezzi possibbli li seta' jiddisponi minnhom, ġieb mhux biss it-telf kollu li ġarrab fi żmien il-gwerra imma dawwar ukoll għajnejh fuq il-Banda, fejn il-bżonn ta' strumentatura ġdida ilu minn bosta snin jinhass.

Dan ġie imwettaq fil-5 ta' Jannar ta' din is-sena b'ordni mingħand P. Carabott l-aġent tad-ditta Boosey & Hawkes.

Għall-grazzja kbira t'Alla u tal-Patrun tagħna Sant' Andrija għalkemm għad baqa' affarjiet x'isiru nistgħu niċċelebraw dan l-anniversarju f'ambjent tajjeb u sodisfacenti.

Nistgħu wkoll inħarsu lejn il-futur b'kurajġ

u tama qawwija li qegħdin naqdu dmirna tajjeb lis-Socjetà."

L-ewwel ġurnata fil-programm kienet nhar il-Ġimgħa 27 tax-xahar ta' Ġunju.

Fetaħ dawn il-festi s-Segretarju b'dan id-diskors:

*"Wisq Rev. Kappillan
Onor. Ministru
Rev. Kleru,
Sinjuri,*

Għall-grazzja t'Alla qegħin il-lejla nagħtu bidu għall-festi b'tifkira tas-sebghin anniversarju mit-twaqqif tal-Każin tal-Banda Sant' Andrija f'Hal Luqa.

Is-Socjetà għogobha tonorani biex niftaħ dawn il-festi. Unur li għalih jien ma għandi l-ebda mertu, tant li tefagħni f'wieħed minn dawk il-mument rari fil-ħajja tal-bniedem li fihom ma jkunx kapaci jfisser dak li verament ikun qiegħed iħoss.

Kien fil-bidu nett tas-sena 1883 meta l-Ispettru Sanitarju s-Sur Ġuzeppi Micallef flimkien man-Nutar Frangisk Schembri Zarb u t-Tabib Gakbu Baldacchino, waqqaf dan il-Każin.

Huwa kien l-ewwel President li t-tmexxija għaqlija tiegħu tat il-frott li din is-Socjetà qiegħda llum tgawdi.

Il-livell għoli li fih illum din is-Socjetà tinsab, huwa dovut lil diversi mexxejja għaqlin u energici li minn dejjem kellha. L-hila tagħhom tidher ukoll f'isimhom. Huma dejjem mexxew is-Socjetà fl-ikbar armonija u konkordja.

Is-Socjetà kienet minn dejjem iffrekwentata min-nies eżemplari. Il-membri dejjem taw kunsiderazzjoni soda fl-għażla tal-mexxejja tagħhom; u hekk mal-mixja taż-żmien ninsabu issa taħt il-Presidenza tas-Sur Tonin Micallef.

Is-Sur Tonin Micallef bil-hila tiegħu mhix komuni, zamm shiħ il-prinċipju tal-mexxejja ta' qablu; kabbar aktar u aktar il-ġieħ tas-Socjetà.

Nitlob skuża jekk forsi sejjer nabbuża u napprofitta ruhi minn dan il-mument iżda ma nistax inħalli okkażjoni bħal din tgħaddi bla ma nsemmi li l-Każin tal-Banda Sant' Andrija dejjem mexa fuq il-prinċipji li fuqhom ġie ffundat. Jiġifieri sabiex fost kollox ikabbar u jsebbah dejjem aktar il-festi b'unur u glorja lill-Appostlu Sant' Andrija.

Dan hu l-għan ewlieni li għalih ġie mwaqqaf il-Każin tal-Banda Sant' Andrija. Dejjem ibbażajna ruħna fuq dan il-prinċipju qaddis u nobbli.

Sabiex insaħħu dan il-għan, il-Kumitat awtorizzani niggarantixxi li ahna b'fehma soda u qalb waħda, naħdmu lkoll id f'id bil-hila u bl-enerġija kollha tagħna.

Jiena żgur li għal dan għandi l-appoġġ mhux biss tagħkom li intom prezenti, iżda ta' kull Halluqi, li għandu għal qalbu l-festa titolari.

Nibża' li abbużajt wisq mill-hin mogħti lili. Qabel nagħlaq nixtieq nitlobkom li intom u tant u tant oħrajn magħkom issegwu dan il-programm ta' dawn il-festi bl-akbar reqqa."



Il-Fadd 6 ta' Lulju 1952

0930 – Ftuh uffiċċjali tal-Każin il-ġdid u kxif ta' Lapida Kommemorattiva mill-Onor. Prim Ministru Dr. Borg Olivier LL.D., M.L.A., akkumpanjat mill-President Onorarju l-Onor. J.A. Camilleri

LL.D., M.L.A., Ministru ta' l-Industrija u Kummerċ.

0945 – Il-Wisq Rev. Kappillan akkumpanjat mir-Rev. Kleru jbiek il-Każin.

1000 – Jasal l-Eċċ Reverendissima Tiegħu Mons. Sir Michael Gonzi D.D., B.Litt., B.L. Can (Greg), G.C.O.J., K.B.E., Arcisqof ta' Malta, Assistent fit-Tron tal-Qdusija Tiegħu l-Papa, Metropolita tal-Provinċja Maltija. Wara li jiġi milqugħ kif jixraq

jikkunsagra l-Każin lill-Qalb Santissima ta' Ġesù u lill-Qalb bla Tebġha ta' Marija.

Qari ta' Indirizz u għoti ta' tifikiriet ta' l-okkażjoni

F'dawn iċ-ċerimonji li semmejna tieħu sehem il-Banda Queen's Own ta' l-Isla, b'innijiet u l-marċi li semmejna.

1600 Tberik ta' strumentatura ġdida u żewġ standardi mill-Wisq Rev. Kappillan Jos. Debono D.D. fuq iz-zuntier tal-knisja.

